



Дзеля свабоды вызваліў вас Хрыстос.

Таму трывайце і не паддавайцеся ярму няволі!" (Гал 5, 1) ПЕРАМОГА
НАД Д'ЯБЛАМ

Д'ябал, які быў скінуты на зямлю разам са сваімі анёламі (параўн. Ап 12, 9), вякамі вядзе зацятую барацьбу за валоданне душой кожнага чалавека. Пякельныя панаванні, улады, гаспадары цемры, нябесныя духі злосці (параўн. Эф 6, 12) у першую чаргу атакуюць веру і волю чалавека, таму што старадаўні цмок дасканала ведае, што не мае ніякай улады над асобай і нічога не можа зрабіць таму, хто застаецца верны Богу і хоча Яму добраахвотна служыць.

Менавіта дзеля таго, каб схопіць чалавека ў пастку і перацягнуць на ўласны бок, нячысты дух выкарыстоўвае сваю надзейную зброю: падман, фальшывае абвінавачванне і "муціць ваду". Чым больш бруду вылье, тым большая магчымасць давясці чалавека да сумненняў і распачы. Мэтай заўсёды з'яўляецца развязванне сярод людзей буры эмоцый, сумненняў, нявер'я ва ўласную годнасць, чысціню намераў іншага чалавека і нават самога Бога. † Перад абліччам паклёпа і няпраўды ўзнікае верагоднасць таго, што ўспрыманне асобай рэальнасці сказіцца і зменіцца ў горшы бок. Тады ў людскім сэрцы могуць узнікаць раны, боль, неспакой, страх, недавер, гнеў, прыгнёт, дэпрэсія і ўсялякія крыўды і недавер. У выніку гэтага воля чалавека слабне, а сам ён робіцца няўстойлівы і можа з лёгкасцю добраахвотна ўпасці ў духоўную цемру, грэх нянавісці да іншага чалавека і сетку непрабачэння.

У такіх выпадках вельмі важна мець цвёрдую веру і веды аб моцы дзеяння Крыві Ягняці, каб не паддацца варожым інтрыгам і не спалохацца буры.

Д'ябал дасканала ведае аб сваім паражэнні праз Крыж Збаўлення, аднак заўсёды спрабуе пашырыць сваё замяшанне і маніпуліраваць да таго часу, пакуль мае на гэта дазвол з-за адсутнасці супраціўлення з боку чалавека. Часта Божы люд трапляе ў збянтэжанасць і варожую пастку з-за недахопу веры і ведаў (параўн. Ос 4, 6; Іс 5, 13) аб тым, што патрэбна рабіць ў падобным выпадку. Як на моры падчас буры Езус запытаў вучняў: "Дзе ваша вера?", – так і кожны з нас павінен рашуча запытаць сябе: "Дзе мая вера?". Ці спалохаюся я навальніцы, хаосу, здрады, хлусні, непаразумення, нянавісці і

Збаўчая моц Найсвяцейшай Крыві Езуса Хрыста (2)

Аўтар: Людвіга Цыдзік
17.05.2020 00:00

іншых д'ябальскіх выкрутаў? Або захаваю непахісны спакой, ясную святую свядомасць, упэўненасць і буду трымаць цвёрдую пазіцыю перамогі ў веры: “Я трываю ў Езусе, а Езус – ува мне! Кроў Езуса ўжо перамагла цябе, д'ябал, таму нічога не можаш мне зрабіць”? Божае слова дае нам дакладную парад: “Таму пакарыцеся Богу, а супраціўляйцеся д'яблу, і ён уцячэ ад вас” (Як 4, 7).

Калі нячысты дух спрабуе атакаваць чалавека словам хлусні, то хрысціянін павінен словам веры наносіць зваротныя прыцэльныя ўдары князю цемры. Акрамя таго, належыць “акунаць” праблемныя адносіны з іншымі людзьмі ў Кроў Езуса, таму што яна асляпляе д'ябла, і той губляе арыентацыю і перастае бачыць сваю мэту. Кроў Збаўлення дзейнічае быццам магутная атамная зброя супраць планаў дэманаў, разбівае ўсялякую сцяну варожасці і непаразумення, таму моцы цемры не маюць ніякіх шансаў, калі мы пачынаем праслаўляць здзейсненае на Кальварыі.

Сапраўды барацьба за душу кожнага чалавека ўжо скончана перамогай Езуса на крыжы. Застаецца толькі прыняць гэты факт, паверыць сэрцам і вуснамі абвясціць перамогу Яго Крыві ў сваёй свядомасці і ўласным жыцці, і трымаць у гэтай праўдзе. Святое Пісанне выразна гаворыць: “Ён сцёр запіс нашых даўгоў, які быў супраць нас, і скасаваў яго, прыбіўшы да крыжа. Раззброіў панаванні і ўлады, выставіў іх на паказ, трыумфальна перамогшы іх у Хрысце” (Кал 2, 14–15).

Трываючы ў Езусе, мы атрымліваем такую ж сілу пазбаўляцца ад усякіх нябачных ворагаў на жыццёвым шляху, яснае, незамутненае разуменне варожых маніпуляцый, а праз Святога Духа – адвагу і моц, каб выявіць любы падман і выставіць яго на пасмешышча. Калі з падзякай асабіста сведчым: “Крывёю Ягняці я ачышчаны, асвечаны, апраўданы, абмыты ад усякага бруду, адноўлены і вырваны з рукі д'ябла”, – духоўна пераносімся з царства цемры ў Царства Жывога Бога і разам з Езусам сядзем праваруч на Нябёсах, вышэй за ўсялякае княжанне і ўладу, і сілу, і панаванне (параўн. Эф 1, 20–21).